

4 ta' Dicembru, 1998

Imħallfin:-

S.T.O. Joseph Said Pullicino B.A. (Hons.), LL.D. - President
Onor. Joseph A. Filletti B.A., LL.D., A.R. (Hist.) S.
Onor. Albert Manchè LL.D.

Direttur tal-Kummerç

versus

Nathalie Scerri

Preskrizzjoni - Interruzzjoni ta' - Mandat ta' Qbid -
Notifika ta' - Artikoli 2128, 2130, 2156 (f) tal-Kodiċi Ċivili

Il-Qorti ta' l-Appell ikkonfermat is-sentenza ta' l-Ewwel Qorti li laqgħet l-eċċezzjoni tal-preskrizzjoni għaliex sabet illi l-mandat ta' qbid li a bazi tiegħu giet reklamata l-interruzzjoni tal-preskrizzjoni ma kienx gie nnotifikat lid-debitriċi.

Il-Qorti:-

Fit-30 ta' Novembru, 1995, il-Prim'Awla tal-Qorti Ċivili ppronunzjat is-segweni sentenza:

“Din hija kawża għall-hlas ta’ penali;

Fieċ-ċitazzjoni li biha bdiet din il-kawża l-attur ippremetta illi l-konvenuta kienet dahlet fl-iskema ta’ student-haddiem b’kuntratt (maghruf bhala *form of undertaking*) li hi ffirmat fil-hamsa u ghoxrin ta’ Marzu, elf disa’ mija u tnejn u tmenin (25/03/1982) u li bih intrabtet li taħdem għal sentejn fil-grad ta’ Uffiċjal Amministrattiv mal-Gvern ta’ Malta; illi l-konvenuta naqset milli toqghod għal dan il-ftehim u għalhekk hija obligata li thallas multa (*sic*) ta’ elfejn lira Maltija (Lm2,000) kif jghid il-kuntratt; illi, għalkemm kienet imsejja b’żewġ ittri uffiċjali ta’ l-ghaxra ta’ April, elf disa’ mija u tnejn u disghin (18/09/1992) sabiex thallas, u għalkemm sar ukoll mandat ta’ qbid numru mija u erbghin ta’ l-elf disa’ mija u tmienja u tmenin (140/1988), fl-ewwel ta’ Frar, elf disa’ mija u tmienja u tmenin (01/02/1988), il-konvenuta baqghet ma hallsitx; u illi dan id-dejn tal-konvenuta huwa wiehed ċert, likwidu u li għalaq, u fil-fehma ta’ l-attur il-konvenuta ma ghandhiex eċċezzjonijiet xi tressaq kontra t-talbiet ta’ l-attur;

L-attur għalhekk talab li din il-Qorti: (1) tiddeċidi t-talba bid-dispensa tas-smigh, kif irid l-artikolu 167 tal-Kodiċi ta’ Organizzazzjoni u Proċedura Ċivili; (2) tiddikjara li l-konvenuta għandha tagħti lill-attur is-somma ta’ elfejn lira (Lm2,000) billi naqset mill-obbligazzjonijiet li ntrabtet bihom bil-kuntratt tal-hamsa u ghoxrin ta’ Marzu, elf disa’ mija u tnejn u tmenin (25/03/1982); u (3) tikkundanna lill-konvenuta thallas din is-somma ta’ elfejn lira (Lm2,000) flimkien ma’ l-ispejjeż, magħduda dawk taż-żewġ ittri uffiċjali ta’ l-ghaxra ta’ April, elf disa’ mija u sebgha u tmenin (10/04/1987) u tat-tmintax ta’ Settembru, elf disa’ mija u tnejn u disghin (18/09/1992) u tal-mandat ta’ qbid numru mija u erbghin ta’ l-elf disa’ mija u tmienja u tmenin (140/1988) ta’ l-ewwel ta’ Frar, elf disa’ mija u tmienja u tmenin (01/02/1988) u bl-imghaxijiet legali;

Il-Qorti rat id-dikjarazzjoni mahlufa mill-attur, id-dokumenti minnu esebiti u l-lista tax-xhieda tieghu, kif ukoll l-affidavit mahluf minnu;

Rat illi b'digriet tal-hdax ta' Ottubru, elf disa' mija u tlieta u disghin (11/10/1993) il-konvenuta nghatat il-fakolta li tikkontesta l-kawza billi tipprezenta nota ta' ecezzjonijiet;

Rat ukoll in-nota li biha l-konvenuta ecepiet li l-azzjoni attrici hija preskritta skond l-artikolu 2156 (f) tal-Kodiċi Civili u rat id-dikjarazzjoni mahlufa mill-konvenuta;

Mid-dikjarazzjoni ta' l-attur jidher li l-konvenuta telqet l-impjeg taghha fit-tmienja ta' Dicembru, elf disa' mija u sitta u tmenin (08/12/1986). Ghalhekk l-attur seta' jitlob il-hlas tal-penali minn dak in-nhar u minn dak in-nhar ukoll bdiet tghaddi l-preskrizzjoni;

Il-preskrizzjoni li qiegħda tecepixxi l-konvenuta hija dik ta' l-artikolu 2156 (f) tal-Kodiċi Civili li tghid li l-azzjoni ta' kull kreditur li ma taqax bi preskrizzjoni aqsar taqa' bil-preskrizzjoni ta' hames snin;

Ghalhekk, billi l-obbligazzjoni twieldet fit-tmienja ta' Dicembru, elf disa' mija u sitta u tmenin (08/12/1986) u e-citazzjoni giet ipprezentata fis-sebgha ta' Ottubru, elf disa' mija u tlieta u disghin (07/10/1993) aktar minn ahmes snin wara, l-attur ghandu juri li nterrompa l-preskrizzjoni;

L-atti gudizzjarji ta' interruzzjoni li jirrizultaw mill-proċess huma dawn:

Ittra ufficjali ta' l-ghaxra ta' April, elf disa' mija u sebgha

u tmenin (10/04/1987 - fol. 14) notifikata lill-konvenuta fil-hmistax ta' April ta' l-istess sena (15/04/1987- fol. 15);

Mandat ta' qbid numru mija u erbghin ta' l-elf disa' mija u tmienja u tmenin (140/1988) ipprezentat fl-ewwel ta' Frar, elf disa' mija u tmienja u tmenin (01/02/1988 - fol. 18 *et seq*). Ma hemmx riferata tan-notifika, izda fuq il-firma tal-Marixxal bid-data tat-tnejn u ghoxrin ta' Marzu, elf disa' mija u tmienja u tmenin (22/03/1988) hemm miktub hekk: "Nghid u nizgura li ma esegwejtx dan il-mandat ta' qbid billi meta mort fl-indirizz gajt infurmat minn ommha Pauline li ma ghandha xejn taghha peress li hi xebba" (fol. 23); u

Ittra ufficjali ohra tat-tmintax ta' Settembru, elf disa' mija u tnejn u disghin (18/09/1992 - fol. 29), notifikata lill-konvenuta fis-sitta u ghoxrin ta' Settembru ta' l-istess sena (26/09/1992 - fol. 15);

In-notifiki taz-zewg ittri ufficjali jirrizultaw mill-atti minghajr diffikulta, izda l-ittri ufficjali wahedhom mhumiex bizzejjed ghax l-ewwel ittra tikser il-preskrizzjoni li ghalhekk regghet bdiet tghaddi u kienet taghlaq fl-ghaxra ta' April, elf disa' mija u tnejn u disghin (10/04/1992) qabel ma giet ipprezentata t-tieni ittra fit-tmintax ta' Settembru, elf disa' mija u tnejn u disghin (18/98/1992). Ghalhekk, biex tirnexxi l-azzjoni ta' l-attur dan irid juri li l-mandat ta' qbid ukoll kiser il-preskrizzjoni;

Ma hemmx dubbju li l-mandat ta' qbid, jekk gie nnotifikat, kiser il-preskrizzjoni, huwa att gudizzjarju li minnu jidher bic-car illi l-kreditur bi hsiebu jzomm il-jedd tieghu, kif jghid l-artikolu 2128 tal-Kodici Civili. Izda biex jikser il-prekrizzjoni irid ikun notifikat lid-debitur: "qabel ma jaghlaq xahar li ghandu jibda jghodd mill-ahhar jum taz-zmien li hemm ghall-

preskrizzjoni" kif jgħid l-artikolu 2130 (1) ta' l-istess Kodiċi;

Il-kwistjoni għalhekk hija jekk dan il-mandat kienx notifikat lill-konvenuta. In-notifika ssir "bil-kunsinna ta' kopja ta' l-iskrittura lill-persuna li lilha l-iskrittura għandha tkun notifikata, jew billi dik il-kopja tithalla f'idejn membru tal-familja ... fil-lok fejn toqgħod ..." Il-prova tan-notifika hija r-riferta, iżda f'dan il-każ mir-riferta ma jidhirx jekk l-att kienx innotifikat jew le, tghid biss li l-mandat ma kienx esegwit għax omm il-konvenuta qalet lill-marixxal li ma kellha xejn tagħha fil-post fejn kellha ssir l-esekuzzjoni; ma tghidx jekk thallitx kopja f'idejn omm il-konvenuta;

Issa, fil-każ tal-lum, l-oneru tal-prova li tassew saret in-notifika biex tikser il-preskrizzjoni jaqa' fuq l-attur u l-Qorti mhix sodisfatta li lill-attur sehhlu li jgħib din il-prova. Il-mod kif hi miktuba jhalli dubbju serju jekk inghatatx kopja ta' l-att lill-omm il-konvenuta. Taht dawn id-cirkostanzi, kien ikun prudenti għall-attur, meta jara dik ir-riferta, li jagħmel att ieħor ta' interruzzjoni iżda dan ma għamlux qabel ma kien tard wisq;

Il-Qorti għalhekk tilqa' l-eċċezzjoni ta' preskrizzjoni u tiċhad it-talbiet ta' l-attur, bl-ispejjeż kontra tiegħu";

L-attur Direttur tal-Kummeré appella minn din is-sentenza b'dan l-aggravju:

Li n-notifika tal-mandat esekuttiv ma kellhiex bżonn issehh skond l-artikolu 187 tal-Kap. 12 stante illi dan ma kienx att biex jinforma lid-debitriċi b'xi proċeduri kontrihha iżda kien intiz biex jeleva l-oġġetti halli jkunu jistgħu jinbiegħu;

* Illi l-mandat li skond hu kien att interruttiv tal-perijodu preskrittiv ma kienx wiehed kawtelatorju iżda kien esekuttiv ai

termini ta' l-artikolu 468 tal-Kap. 12, kif kien qabel ma gie emendat bl-Att XXIV ta' l-1995. Dana kien titolu esekuttiv bhal kwalunkwe sentenza tal-Qorti li lanqas kien hemm bżonn illi ssir in-notifika taghha. Jissottometti illi dan il-mandat ma kellux jitqies semplicement bhala att ġudizzjarju biex tinkiser il-preskrizzjoni iżda kellu jitqies bhal att biex jeseġiwxxi t-talba attriċi;

Illi l-Ewwel Qorti kienet strahet fuq ir-riferta tal-marixxal minghajr ma kienet investigat sewwa x'kienet in-natura ta' l-att in kwistjoni. Di piu meta l-marixxal irrapporta li omm id-debitriċi kienet qaltlu li bintha, il-konvenuta appellata, ma kellihiex oġġetti fid-dar, dan kien biżżejjed biex jissodisfa l-artikolu 187 tal-Kap. 12;

Mhux ikkontestat li l-meritu ta' din il-kawża hi l-eċċezzjoni tal-preskrizzjoni kwinkwennali estintiva ta' l-azzjoni fit-termini ta' l-artikolu 2156 (f) tal-Kodiċi Ċivili. Lanqas hu kkontestat illi l-azzjoni setgħet tigi mill-attur eżerċitata kontra l-konvenuta mid-data tat-tluq ta' l-impjeg taghha fit-8 ta' Diċembru, 1986, u li din l-azzjoni giet intavolata minnu fis-7 ta' Ottubru, 1993. Jirriżulta ppruvat illi l-perijodu preskrittiv kien gie l-ewwel darba interrott b'ittra uffiċjali ddatata 10 ta' April, 1987, debitament notifikata lill-konvenuta. Giet ukoll ipprezentta ittra uffiċjali oħra ukoll innotifikata fit-18 ta' Settembru, 1992. Bejn dawn iż-żewġ atti ġudizzjarji ovvjament kienu għadew iktar minn hames snin u allura l-perijodu preskrittiv skond is-subinċiż (f) ta' l-artikolu 2156 kellu jitqies li ddekorra jekk ma jintervjenix bejn dawn iż-żewġ dati xi att ġudizzjarju iehor jew xi ċirkostanza oħra li skond il-liġi jinterrompih;

F'dan ir-rigward, l-attur appellant qed jippretendi illi dan l-att ġudizzjarju kellu jitqies li kien il-mandat ta' qbid ta' l-1 ta'

Frar, 1988, li kopja tieghu giet esebita in atti. Jirriżulta b'dan il-mandat hu wiehed mahruġ fit-termini ta' l-artikolu 466 tal-Kodiċi ta' Organizzazzjoni u Proċedura Ċivili kif kien qabel ma gie emendat jew ahjar sostitwit bl-Att XXIV ta' l-1995. Dak il-mandat gie allura deskritt bhala wiehed ta' titolu esekuttiv mahruġ bhala konsegwenza tal-fatt li l-intimata l-konvenuta ma adempietx l-obbligazzjoni li sservi lill-Gvern ta' Malta ghal sentejn wara li spiċċat il-kors ta' *BA Accountancy*, li ghalih kienet sponsorjata mir-rikorrent appellant, u liema ammont ta' Lm2000 hija kienet obligat ruhha li thallas lill-Gvern fil-każ li ma tatiex servizz lilu ghal sentejn wara li ttejjm il-kors, kif jidher mill-*Form of Undertaking* tal-25 ta' Marzu, 1982. Kawżali tal-mandat li jikkoinċidi perfettament ma talba meritu ta' din il-kawża;

Kwistjoni li trid tiġi riżolta f'dan l-appell, hu jekk il-mandat in kwistjoni kienx effettivament jista' jitqies bhala att ġudizzjarju li nterrompa l-perkors tal-perijodu preskrittiv. L-artikolu 2128 tal-Kap. 16 jipprovdli li l-preskrizzjoni tinkiser ukoll b'kull att ġudizzjarju pprezentat fl-isem tas-sid jew tal-kreditur, innotifikat lill-parti li kontra taghha wiehed irid li ma jhallix timxi l-preskrizzjoni u li minnu jkun jidher biċ-ċar illi s-sid jew il-kreditur bi hsiebhom iżommu l-jedd taghhom. Ma jista' jkun hemm l-ebda dubbju li l-mandat taht eżami kellu l-hsieb li jikkawtela d-dritt ta' l-attur bhala kreditur kontra l-konvenuta debitorji u li minn dan il-mandat johroġ ċar il-hsieb ta' l-appellant illi jżomm shih il-jedd tieghu kontra l-appellata. Anzi l-mandat imur oltre hekk ghalix bhala fatt hu ntiż bhala miżura esekuttiva tad-dritt ghal pagament tal-Gvern bil-proċedura allura permessa mil-liġi;

Jibqa' x'jiġi deċiż allura jekk dak l-att ġudizzjarju - il-mandat - kienx gie jew le innotifikat lill-parti li kontra taghha l-kreditur attur ma riedx li jhalli timxi l-preskrizzjoni ghalix din in-notifika u l-prova taghha hi essenzjali biex tassigura l-

interruzzjoni tal-perijodu preskrittiv. Għustament, l-appellant stess isostni illi n-notifika tkun saret strettament kif ipprovdut fid-dispost ta' l-artikolu 187 tal-Kodiċi ta' Organizzazzjoni u Proċedura Ċivili meta "tkun saret bil-konsenja ta' kopja ta' l-iskrittura lill-persuna li lilha l-iskrittura għandha tiġi nnotifikata jew billi dik il-kopja tithalla f'idejn membru tal-familja" (Vol. LXXV.II.731). Naturalment, il-prova tan-notifika trid issir b'mod definit mill-kreditur u dana bħala *sine qua non* biex jissodisfa l-elementi kollha mehtiega halli jassigura l-interruzzjoni tal-perijodu preskrittiv. Infatti, l-artikolu 157 (1) tal-Kap. 12 jipprovi illi: "n-notifika ssir bil-kunsinna ta' kopja ta' l-iskrittura lill-persuna li lilha għandha tkun innotifikata jew billi dik il-kopja tithalla f'idejn il-membri tal-familja jew f'idejn wiehed fis-servizz ta' dik il-persuna jew f'idejn il-prokuratur tagħha jew persuna awtorizzata minnha biex tirċievi l-posta tagħha, fil-lok fejn toqghod jew taħdem jew il-post tax-xogħol jew fl-indirizz postali tagħha". Dan is-subinċiż jagħmilha ċara illi n-notifika tirrikjedi l-konsenja materjali u fiżika ta' kopja ta' l-att lill-persuna notifikanda jew tal-membri tal-familja tad-dar jew fis-servizz tagħha jew f'idejn il-prokuratur tagħha jew f'idejn persuna awtorizzata minnha biex tirċievi l-posta tagħha. Jekk ma tiġix ippruvata l-konsenja materjali ta' kopja ta' l-iskrittura, in-notifika ma tistax titqies li tkun legalment saret. Anke jekk jiġi ppruvat sodisfaċentement illi l-persuna li magħha jkun ikkomunika l-uffiċjal tal-Qorti, li tista' tkun il-persuna notifikanda nfisha jew xi wahda minn dawk indikati fis-subinċiż 1 ta' l-artikolu 187, tkun għiet bi preċiżjoni nformata bil-kontenut ta' l-att għudizzjarju jew bin-natura u l-kwalità tiegħu u anke jekk dik il-persuna tkun ikkorrispondiet ma' l-uffiċjal tal-Qorti u tatu nformazzjoni li hu sussegwentement ikun irreġistra fir-riferta tiegħu dan wahdu ma jkunx jissodisfa l-vot tal-ligi. Infatti, hekk jidher li gara fil-każ taht eżami. Ċertament ma tirriżultax il-prova defintitiva illi l-marixxal tal-Qorti li mar biex jesegwixxi l-mandat *de quo* irrilaxxa xi kopja ta' dak il-mandat f'idejn omm il-konvenuta

appellata li magħha ikkomunika fid-dar fejn apparentement l-istess appellata debitrice kienet tirrisjedi. Dan żgur ma jirriżultax mir-riferta ta' l-istess marixxal, mhux allegat mill-appellant u minn imkien mill-atti ma jirriżulta ippruvat. Li hemm fir-riferta tal-marixxal hu semplicement id-dikjarazzjoni tiegħu illi "ma esegwejtx dan il-mandat ta' qbid billi meta mort fi-indirizz mogħti ġejt infurmat minn ommha Paulina, li ma għandha xejn tagħha peress li kienet xebba". Fin-nuqqas ta' din il-prova tal-konsenja materjali ta' kopja ta' l-att ġudizzjarju, li llum hu indikat mill-appellant bhala li kien ukoll l-att interruttiv tal-perijodu preskrittiv, jidher li hu mankanti wiehed mill-elementi essenzjali tan-notifika ta' l-atti kif dispost fis-subinċiż 1 ta' l-artikolu 187 tal-Kap. 12;

Din il-Qorti tikkunsidra inoltre n-natura tal-mandat taht ezami. Tibda biex tgħid illi "b'att ġudizzjarju għandu jiftiehem skond il-ligi dak li jiġi ppreżentat fir-registru tal-Qorti u li jiġi nnotifikat lid-debitur permezz tal-Qorti. Is-sempliċi konsenja ta' kont mhux att ġudizzjarju" (Vol. XXXIX.II.686). Għandu jkun paċifiku illi l-mandat *de quo* jmur oltre s-sempliċi konsenja ta' kont. Hu anzi att ġudizzjarju li kien fiż-żmien meta sar meqjus mill-Gvern kreditur bhala att esekuttiv maħsub biex jiggarrantixxi hlas tad-debitu lilu dovut. Ma jista' jkun hemm l-ebda dubbju illi mandat ta' qbid huwa att ġudizzjarju;

"L-interruzzjoni hi ta' żewġ speċi - ċivili u naturali. Hija ċivili dik li ssir permezz ta' att ġudizzjarju, sia da parti tal-kreditur sija da parti tad-debitur. Da parti tal-kreditur l-atti ċivili ntterruttivi tal-preskrizzjoni huma l-att ġudizzjarju jew id-domanda ġudizzjarja imma jridu jkunu dejjem atti li saru fil-kors tal-preskrizzjoni. B'att ġudizzjarju għandu jiftiehem skond il-ligi dak li jiġi ppreżentat fir-registru tal-Qorti u li jiġi nnotifikat lid-debitur permezz tal-Qorti. Is-sempliċi konsenja ta' kont mhux att ġudizzjarju" (Vol. XXIX.II.686);

“Huwa veru li otteniment ta’ mandat ... huwa att interruttiv tal-preskrizzjoni imma biex tavvera ruhha din l-interruzzjon, hemm bżonn li dak is-sekwestru jkun gie ottenut qabel skada t-terminu preskrizzjonali ... Min jallega ntERRUZZJONI ghandu fuq l-piż tal-prova ta’ dik l-interruzzjoni” (Vol. XXXV.I.304);

Gie ritenut fil-kawża **Joseph Caruana noe vs Silvio Mifud noe**, deċiża mill-Qorti tal-Kummerċ fil-5 ta’ Ottubru, 1954, illi:

“Ġustament l-attur jahseb illi l-mandati fuq imsemmija (ta’ mpediment ta’ partenza, imma japplika ukoll għall-mandati ohra), interrompew il-kors ta’ l-imsemmija preskrizzjoni ... (però) dawn il-mandati kellhom il-virtù li jinterrompu l-preskrizzjoni billi ġew innotifikati lid-debitur mhux biss qabel l-gheluq ta’ xahar mill-ahhar jum iż-żmien tagħha imma meta kien għadu qiegħed jiddekorri dak iż-żmien” (artikolu 2235 (illum 2130) (1) tal-Kodiċi Ċivili);

Kif inghad aktar ’il fuq ma tirriżultax f’din il-kawża l-prova tan-notifika skond il-liġi. Din il-Qorti ma tikkondividix is-sottomissjoni ta’ l-appellant illi l-mandat taht eżami ddegretat mill-Qorti fit-termini ta’ l-artikolu 466 tal-Kap. 12, kif kien qabel gie emendat, kellu xi valur għall-fini ta’ l-interruzzjoni tat-terminu preskruttiv differenti minn dak li kellhom mandati ohra kawtelatorji. Ma taqbilx li mandat emess taht dik il-proċedura kellu jitqies li kien eseguttiv daqslikieku kien sentenza tal-Qrati. L-artikolu 466 tal-Kap. 12, kif kien allura, kien mahsub biex jipprovdi l-proċediment eseguttiv partikolari għall-Gvern biex jiġi assigurat il-hlas ta’ krediti lilu dovuti, però ma kienx, lanqas kif kien dak iż-żmien redatt, jeskludi l-possibbiltà li d-debitur esegutat jikkontesta l-pretensjoni tal-Gvern kif dedotta f’dak il-mandat;

Dak l-artikolu u oħrajn sussegwenti allura jiddistingwu bejn l-esegibilità immedjata tal-kreditu pretiż mill-Gvern u d-dritt tad-debitur li jhossu aggravat bi proċedura speċjali tentata kontra tiegħu li jikkontesta l-pretensjoni ta' kap ta' dipartiment u jitlob mhux biss dak illi gie minghandu elevat biex jinbiegħ imma ukoll il-blas tad-danni minghand il-Gvern. Hu nfatti rilevanti illi fil-każ taht eżami wara li gie pprezentat il-mandat *de quo*, liema mandat kif irriżulta mill-atti ma giet qatt esegwit, l-attur deħrlu li kien jinkombi fuqu li jitlob il-kanonizzazzjoni tal-kreditu minnu pretiż in forza ta' l-obbligazzjoni assunta mill-konvenuta appellata b'azzjoni *ad hoc*. Dan qabel ma giet fis-seħħ l-emenda bl-Att XXIV ta' l-1995 li radikalment biddlet in-natura ta' dan il-proċediment speċjali billi assigurat lill-esekutat mezz xieraq ta' difiża kontra kull arbitrarjetà. In-notifka ta' l-att ġudizzjarju lid-debituri għall-fini ta' interruzzjoni tal-perijodu preskrittiv estintiv ta' l-azzjoni hu *sine qua non* u essenzjali biex tiġi assigurata tali interruzzjoni tkun xi tkun in-natura ta' l-att ġudizzjarju taht eżami. Hu allura għal kollox irrilevanti jekk il-mandat ottenut mill-appellant *ai termini* ta' l-artikolu 466 tal-Kap. 12 kellux jitqies li kien wiehed esekuttiv jew kawtelatorju jew jekk kellux jew le jitqies li kellu s-saħħa ta' sentenza kontra d-debitur li għaddiet in ġudikat. Li hu rilevanti hu li l-appellant qed javanza l-fatt li talab u ottjena l-ħruġ ta' dan il-mandat kontra l-appellata debitorji tiegħu bħala li kien att ġudizzjarju idoneu biex jinterrompu l-perijodu preskrittiv. Dan ma jirriżultax li hekk hu...

Omissis;

Il-Qorti ikkonfermat is-sentenza ta' l-ewwel Qorti li laqgħet l-eċċezzjoni ta' preskrizzjoni għaliex sabet li l-mandat ta' qbid li a bażi tiegħu gie reklamta l-interruzzjoni tal-preskrizzjoni ma kienx gie notifikat lid-debitur.